

ALL INDIA RADIO THIRUVANANTHAPURAM



ആകാശവാണി, തിരുവനന്തപുരം

NATIONAL BULLETIN

DATE: 19.03.2026

TIME : 12.50 PM

പ്രധാന വാർത്തകൾ

1) മൂന്ന് ദിവസത്തെ സന്ദർശനത്തിനായി ഉത്തർപ്രദേശിലെത്തിയ രാഷ്ട്രപതി ദ്രൗപദി മുർമു അയോധ്യയിലെ ശ്രീരാമക്ഷേത്രത്തിൽ ദർശനം നടത്തി.

President Draupadi Murmu, who arrived in Uttar Pradesh on a three-day visit, visited the Sri Ram temple in Ayodhya.

2) കേരളം, പുതുച്ചേരി, അസം എന്നിവിടങ്ങളിൽ നിയമസഭ തിരഞ്ഞെടുപ്പിനുള്ള നാമനിർദ്ദേശ പത്രികാ സമർപ്പണം പുരോഗമിക്കുന്നു.

Filing of nominations for the assembly elections is progressing in Kerala, Puducherry and Assam.

3) സംസ്ഥാനത്ത് പ്രചാരണ പരിപാടികൾ ഊർജ്ജിതമാക്കി മുന്നണികൾ. മുഖ്യമന്ത്രി പിണറായി വിജയൻ കണ്ണൂർ ധർമ്മടത്ത് നാമനിർദ്ദേശപത്രിക സമർപ്പിച്ചു. രണ്ടാം ഘട്ട സ്ഥാനാർത്ഥി പട്ടിക പുറത്തിറക്കി ബിജെപി.

All political parties have intensified their campaign programs in the state. Chief Minister Pinarayi Vijayan filed his nomination papers at Dharmadam, Kannur. BJP released the second phase candidate list.

4) പശ്ചിമേഷ്യയിൽ സംഘർഷം രൂക്ഷം. ഖത്തറിലെ റാസ് ലഫാൻ ഇൻഡസ്ത്രിയൽ സിറ്റി ആക്രമിച്ച് ഇറാൻ.

Tensions across West Asia rose sharply as Qatar's Ras Laffan Industrial City came under Iranian missile attacks.

5) സംസ്ഥാനത്ത് വിവിധ ജില്ലകളിൽ ഇന്ന് താപനില ഉയരാൻ സാധ്യതയെന്ന് കേന്ദ്ര കാലാവസ്ഥ വകുപ്പ്. ചിലയിടങ്ങളിൽ ഇടിമിന്നലോടു കൂടിയ മഴയ്ക്കും സാധ്യത.

The IMD has said that the temperature is likely to rise in various districts of the state today. There is also possibility of rain with thunderstorms in some places.

6) ഫ്രാൻസിൽ നടക്കുന്ന ഓർലിയൻസ് മാസ്റ്റേഴ്സ് ബാഡ്മിന്റൺ പുരുഷ സിംഗിൾസ് പ്രീക്വാർട്ടറിൽ ഇന്ത്യയുടെ ആയുഷ് ഷെട്ടി ഇന്ന് മത്സരിക്കും.

India's Ayush Shetty will compete in the pre-quarterfinals of the Orleans Masters badminton men's singles in France today.



PRESIDENT

മൂന്ന് ദിവസത്തെ സന്ദർശനത്തിനായി രാഷ്ട്രപതി ദ്രൗപദി മുർമു ഇന്ന് ഉത്തർപ്രദേശിലെത്തി. അയോധ്യയിലെ ശ്രീരാമക്ഷേത്ര ദർശനം നടത്തിയ രാഷ്ട്രപതി പിന്നീട് മഥുരയിലേക്ക് പോയി. വിവിധ പരിപാടികളിലും പങ്കെടുക്കും.



ELECTION GENERAL

ഏപ്രിൽ ഒൻപതിന് വോട്ടെടുപ്പ് നടക്കുന്ന കേരളം, പുതുച്ചേരി, അസം എന്നിവിടങ്ങളിൽ നാമനിർദ്ദേശ പത്രികാ സമർപ്പണം പുരോഗമിക്കുകയാണ്. തികളാഴ്ചവരെയാണ് പത്രിക സമർപ്പിക്കാനുള്ള സമയപരിധി. 24 നാണ് സൂക്ഷ്മ പരിശോധന. 26 വരെ പത്രിക പിൻവലിക്കാം. വോട്ടെണ്ണൽ മെയ് നാലിന് നടക്കും.



ELECTION - KERALA

സംസ്ഥാനത്ത് നിയമസഭാ തിരഞ്ഞെടുപ്പിനുള്ള വോട്ടെടുപ്പിന് ഇനി 21 ദിവസം. സ്ഥാനാർത്ഥി നിർണയം പൂർത്തിയാക്കിയ മണ്ഡലങ്ങളിൽ പ്രചാരണ പരിപാടികൾ ഉൾജ്ജിതമാക്കി സ്ഥാനാർത്ഥികൾ. നാമനിർദ്ദേശ പത്രികകൾ പൊതുഅവധി ദിവസങ്ങളിൽ സ്വീകരിക്കില്ലെന്ന് മുഖ്യ തിരഞ്ഞെടുപ്പ് ഓഫീസർ രത്തൻ യു ഖേൽക്കർ അറിയിച്ചു. റമദാൻ പ്രമാണിച്ച് നാളെ

പൊതുഅവധി ആയതിനാൽ പത്രികകൾ സ്വീകരിക്കില്ല. പത്രികാ സമർപ്പണത്തിന് പരിമിതമായ സമയം മാത്രമേ ലഭ്യമാകൂ എന്നതിനാൽ, രാഷ്ട്രീയ പാർട്ടികൾ സ്ഥാനാർത്ഥികൾക്ക് ഇതു സംബന്ധിച്ച് കൃത്യമായ നിർദ്ദേശം നൽകണമെന്നും അദ്ദേഹം അറിയിച്ചു.



ELECTION=- KANNUR

മുഖ്യമന്ത്രി പിണറായി വിജയൻ കണ്ണൂർ ധർമ്മം നിയോജക മണ്ഡലത്തിൽ എൽ.ഡി.എഫ് സ്ഥാനാർത്ഥിയായി നാമനിർദ്ദേശപത്രിക സമർപ്പിച്ചു. തലശ്ശേരി ജില്ലാ രജിസ്ട്രാർ ഓഫീസിലാണ് പത്രിക സമർപ്പിച്ചത്. പേരാവൂർ മണ്ഡലം യു.ഡി.എഫ് സ്ഥാനാർത്ഥി സണ്ണി ജോസഫിന്റെ റോഡ് ഷോ ഇന്ന് വൈകിട്ട് ഇരിട്ടിയിൽ നടക്കും. അഴീക്കോട് നിയോജക മണ്ഡലം എൻ ഡി എ സ്ഥാനാർത്ഥി കെ. കെ വിനോദ് കുമാറിന്റെ തിരഞ്ഞെടുപ്പ് കമ്മിറ്റി ഓഫീസിന്റെ ഉദ്ഘാടനവും റോഡ് ഷോയും ഇന്ന് പുതിയതൈരുവിൽ നടക്കും.



BJP LIST

നിയമസഭ തിരഞ്ഞെടുപ്പിൽ 39 സ്ഥാനാർത്ഥികളുടെ രണ്ടാം ഘട്ട പട്ടിക പുറത്തിറക്കി ബി.ജെ.പി. ആറന്മുളയിൽ കുമ്മനം രാജശേഖരൻ മത്സരിക്കും. ധർമ്മം മണ്ഡലത്തിൽ കെ.രഞ്ജിത്താണ് ഇത്തവണ ജനവിധി തേടുന്നത്. മഞ്ചേരിയിൽ പത്മശ്രീ എമ്മും കുണ്ടറയിൽ റോബിൻ രാധാകൃഷ്ണനും മത്സരിക്കും.



RIGHT TO PRIVASY - ELECTION (INTRO)

തെരഞ്ഞെടുപ്പു പ്രചാരണത്തിനിടെ വ്യക്തികളുടെ സ്വകാര്യതയ്ക്കുള്ള അവകാശത്തെ മാനിക്കണമെന്ന് അധികൃതർ വ്യക്തമാക്കി.

കൂടുതൽ വിവരങ്ങളുമായി ആകാശവാണി ലേഖകൻ സ്റ്റീതി എം പള്ളുരുത്തി



ELECTION - RESTRICTIONS

തിരഞ്ഞെടുപ്പു പ്രചാരണത്തോട് അനുബന്ധിച്ച് രാഷ്ട്രീയ പാർട്ടികളുടെ താൽക്കാലിക ഓഫീസുകൾ സ്ഥാപിക്കുന്നതിന് കർശന നിയന്ത്രണങ്ങൾ ബാധകമാക്കുമെന്ന് തിരഞ്ഞെടുപ്പ് കമ്മീഷൻ. പ്രചാരണത്തിനായി താൽക്കാലിക ഓഫീസുകൾ ആരംഭിക്കുന്നത് നിയമ വിധേയമായ ഇടങ്ങളിലായിരിക്കണം. കയ്യേറ്റ സ്ഥലങ്ങളിൽ ഇത്തരം താൽക്കാലിക ഓഫീസുകൾ അനുവദിക്കില്ലെന്നും ഇതു പൊതു/ സ്വകാര്യ സ്ഥലമാണെങ്കിലും നിരോധനം തുടരുമെന്നും അധികൃതർ അറിയിച്ചു. വിദ്യാഭ്യാസ സ്ഥാപനങ്ങൾ, ആശുപത്രികൾ എന്നിവിടങ്ങളിലും താൽക്കാലിക പ്രചാരണ ഓഫീസുകൾ തുറക്കാൻ പാടില്ലെന്നും നിർദ്ദേശമുണ്ട്.



POSTAL BALLOT

അവശ്യസേവന വിഭാഗത്തിൽപ്പെട്ട വകുപ്പുകളിൽ നിന്ന് തിരഞ്ഞെടുപ്പ് ജോലിക്ക് നിയുക്തരായവർ തപാൽ വോട്ടിന് 21 വരെ അപേക്ഷിക്കണം. ഫോം പൂരിപ്പിച്ച് 21ന് മുമ്പായി റിട്ടേണിങ് ഓഫീസർക്ക് സമർപ്പിക്കണം. ഏപ്രിൽ 3, 4, 5 തീയതികളിൽ വോട്ടർ ഫെസിലിറ്റേഷൻ സെന്ററുകളിൽ വോട്ട് രേഖപ്പെടുത്താം.



FORM 12 D DISTRIBUTION

നിയമസഭാ തിരഞ്ഞെടുപ്പിൽ വീട്ടിൽ വോട്ടു ചെയ്യുന്നവർക്ക് അപേക്ഷ നൽകാനുള്ള സമയപരിധി നാളെ അവസാനിക്കും. അപേക്ഷകർക്ക് തിരഞ്ഞെടുപ്പ് കമ്മീഷന്റെ പോർട്ടലിൽ നിന്നു ഡൗൺലോഡ് ചെയ്തെടുത്ത ഫോം 12 ഡിയിൽ ബൂത്ത് ലവൽ ഓഫീസർ മുഖേനയോ നേരിട്ട് റിട്ടേണിങ്ങ് ഓഫീസർക്കോ നൽകാമെന്ന് മുഖ്യ തിരഞ്ഞെടുപ്പ് ഓഫീസർ അറിയിച്ചു. 85 വയസ് പിന്നിട്ടവർക്കും 40 ശതമാനത്തിലേറെ ഭിന്ന ശേഷിയുള്ളവർക്കുമാണ് നിയമസഭാ തിരഞ്ഞെടുപ്പിൽ വീട്ടിൽ വോട്ടു ചെയ്യാനാവുക.



SIR

സംസ്ഥാനത്ത് വോട്ടർ പട്ടികയിൽ പുതിയതായി പേര് ചേർക്കാൻ തിങ്കളാഴ്ച വരെ സമയം. ഈ വർഷം ജനുവരി ഒന്നിന് 18 വയസ്സ് പൂർത്തിയായിട്ടും, തീവ്ര വോട്ടർ പട്ടിക പരിഷ്കരണ സമയത്ത് പേരു ചേർക്കാൻ സാധിക്കാത്തവർക്ക് പട്ടികയിൽ പേരു ചേർക്കാൻ അവസരം. voters.eci.gov.in എന്ന വെബ്സൈറ്റി

ലുടേയോ, ECINET മൊബൈൽ ആപ്ലിക്കേഷൻ വഴിയോ, ബുത്തുതല ഓഫീസർ വഴിയോ അപേക്ഷിക്കാം.



MEA FACT CHECK-IRAN

ഇന്ത്യയും ഇറാനും തമ്മിൽ നയതന്ത്രപരമായോ സൈനികപരമായോ പ്രശ്നങ്ങൾ നിലനിൽക്കുന്നു എന്ന തരത്തിൽ സോഷ്യൽ മീഡിയയിൽ പ്രചരിക്കുന്ന വാർത്തകൾ വ്യാജമെന്ന് വിദേശകാര്യ മന്ത്രാലയത്തിന്റെ ഫാക്ട് ചെക്ക് വിഭാഗം വ്യക്തമാക്കി. ഹോർമൂസ് കടലിടുക്കിലൂടെ സഞ്ചരിക്കാൻ 22 ഇന്ത്യൻ കപ്പലുകൾക്ക് ഇറാൻ അനുമതി നിഷേധിച്ചുവെന്ന വാർത്തയും മന്ത്രാലയം തള്ളി. ഇത്തരം വ്യാജ പ്രചരണങ്ങളിൽ നിന്ന് ജാഗ്രത പുലർത്തണമെന്ന് ഫാക്ട് ചെക്ക് യൂണിറ്റ് മുന്നറിയിപ്പ് നൽകി.



WEST ASIA CONFLICT (INTRO)

പശ്ചിമേഷ്യയിൽ സംഘർഷം രൂക്ഷമായി തുടരുന്നു. ഖത്തറിലെ റാസ് ലഹ്മാൻ ഇൻഡസ്ട്രിയൽ സിറ്റിയിൽ ഇറാനിയൻ മിസൈൽ ആക്രമണം നടത്തി. ഇറാനിൽ പ്രകൃതിവാതക പാടം യുഎസ് - ഇസ്രായേൽ സഖ്യം ആക്രമിച്ചു.

...വിശദാംശങ്ങളിലേക്ക്....

(VOICE)

ഇറാനിലെ അസലുയെ സ്പെഷ്യൽ ഇക്കണോമിക് എനർജി സോണിലെ വാതക പ്ലാന്റുകളും പെട്രോകെമിക്കൽ സൗകര്യങ്ങളും ലക്ഷ്യമിട്ടായിരുന്നു ആക്രമണം. സംഘർഷം ആരംഭിച്ചതിനുശേഷം ഇറാന്റെ ഊർജ്ജ അടിസ്ഥാന മേഖലകൾക്കെതിരെ നേരിട്ടുള്ള ആദ്യ ആക്രമണമാണിത്. അതേസമയം, ഇസ്രായേലിനെതിരായ ഇറാനിയൻ മിസൈൽ ആക്രമണങ്ങളും ഹോർമൂസ് കടലിടുക്കിലെ ഉപരോധവും ഇറാൻ തുടരുകയാണ്. സൗദി അറേബ്യ, യുഎഇ, ഖത്തർ എന്നിവിടങ്ങളിൽ ജീവനക്കാരെ ഒഴിപ്പിക്കാൻ ഇസ്ലാമിക് റെവല്യൂഷനറി ഗാർഡ് കോർപ്പ്സ് ആവശ്യപ്പെട്ടു. സംഘർഷം വ്യാപിക്കുന്നത് പ്രാദേശിക സ്ഥിരതയ്ക്കും ആഗോള ഊർജ്ജ സുരക്ഷയ്ക്കും കടുത്ത ഭീഷണിയാണെന്ന് ഖത്തറും യുഎഇയും പ്രതികരിച്ചു. ഊർജ്ജ സ്രോതസ്സുകളെ ലക്ഷ്യമിട്ടുള്ള ആക്രമണം ആഗോള ഊർജ്ജ സുരക്ഷയെ അപകടത്തിലാക്കുമെന്ന് ഖത്തർ വ്യക്തമാക്കി. സംഘർഷം രൂക്ഷമാകുന്നതിനിടെ, ആഗോളവിപണിയിൽ ബ്രെന്റ് ക്രൂഡ് ഓയിൽ വില ആറ് ശതമാനം ഉയർന്ന് ബാരലിന് 110 ഡോളറിലെത്തി. യൂറോപ്യൻ ഗ്യാസ് ബെഞ്ച്മാർക്ക് ഏഴ് ശതമാനത്തിലധികം ഉയർന്നു.

ഖത്തറിലെ റാസ് ലഫാൻ ഇൻഡസ്ട്രിയൽ സിറ്റിയിൽ ഇറാനിയൻ മിസൈൽ ആക്രമണം നടത്തിയത് വ്യാപക നാശനഷ്ടങ്ങൾ ഉണ്ടാക്കിയതായി ഖത്തർ എൻജി കമ്പനി അറിയിച്ചു. ഈ സാഹചര്യത്തിൽ ഇറാനിയൻ നയതന്ത്രജ്ഞർ, സൈനിക, സുരക്ഷാ ഉദ്യോഗസ്ഥർ എന്നിവർ 24 മണിക്കൂറിനുള്ളിൽ രാജ്യം വിടാൻ ഖത്തർ വിദേശകാര്യ മന്ത്രാലയം ഉത്തരവിട്ടു. ന്യൂസ് ഡസ്സ് ആകാശവാണി...



AIR INDIA-WEST ASIA FLIGHTS

പശ്ചിമേഷ്യ മേഖലയിലേക്കും തിരിച്ചും എയർഇന്ത്യയും എയർഇന്ത്യ എക്സ്പ്രസും ഇന്ന് 48 സർവീസ് നടത്തും. ജിദ്ദയിലേക്കും മസ്കറ്റിലേക്കും പതിവ് സർവീസുകൾ തുടരും. എയർഇന്ത്യ എക്സ്പ്രസ് കോഴിക്കോട്, ബെംഗളൂരു, ഹൈദരാബാദ് എന്നിവിടങ്ങളിൽനിന്ന് സർവീസ് നടത്തും. എയർഇന്ത്യ ഡൽഹിയിൽനിന്നും മുംബൈയിൽനിന്നും ഓരോ റിട്ടേൺ സർവീസ് ഷെഡ്യൂൾ ചെയ്തിട്ടുണ്ട്. മസ്കറ്റിൽ നിന്ന് കോഴിക്കോട്, ഡൽഹി, മുംബൈ എന്നിവിടങ്ങളിലേക്ക് ആറ് ഷെഡ്യൂൾ ഫ്ലൈറ്റുകളുണ്ട്. പ്രാദേശിക പ്രവർത്തന സാഹചര്യങ്ങൾക്കു വിധേയമായി, യുഎഇയിലേക്കും സൗദി അറേബ്യയിലേക്കും 30 നോൺ-ഷെഡ്യൂൾഡ് വിമാനങ്ങളും സർവീസ് നടത്തുമെന്ന് വ്യോമയാന കമ്പനികൾ അറിയിച്ചു.



HEAT - KERALA

സംസ്ഥാനത്ത് വിവിധ ജില്ലകളിൽ ഇന്ന് താപനില ഉയരാൻ സാധ്യതയെന്ന് കേന്ദ്ര കാലാവസ്ഥ വകുപ്പ്. ഉയർന്ന ചൂട് ഗുരുതരമായ ആരോഗ്യ പ്രശ്നങ്ങൾക്ക് കാരണമാകും എന്നതിനാൽ ജനങ്ങൾ ജാഗ്രത പാലിക്കണമെന്നും നിർദ്ദേശമുണ്ട്. അൾട്രാവയലറ്റ് സൂചിക ഉയർന്നതിന്റെ പശ്ചാത്തലത്തിൽ പത്തനംതിട്ട, ആലപ്പുഴ, കോട്ടയം, ഇടുക്കി ജില്ലകളിൽ ഓറഞ്ച് ജാഗ്രത പ്രഖ്യാപിച്ചിട്ടുണ്ട്.



RAIN KERALA

സംസ്ഥാനത്ത് ചിലയിടങ്ങളിൽ ഇന്ന് ഇടിമിന്നലോടു കൂടിയ മഴയ്ക്കും ശക്തമായ കാറ്റിനും സാധ്യതയുണ്ടെന്ന് കാലാവസ്ഥാ വകുപ്പ്. ഇടിമിന്നൽ സാധ്യത മനസ്സിലാക്കാൻ കേന്ദ്ര കാലാവസ്ഥ വകുപ്പ് തയ്യാറാക്കിയ 'ദാമിനി' മൊബൈൽ ആപ്ലിക്കേഷൻ ഉപയോഗിക്കാം.



BADMINTON-ORLEANS MASTERS

ഫ്രാൻസിൽ നടക്കുന്ന ഓർലിയൻസ് മാസ്റ്റേഴ്സ് ബാഡ്മിന്റൺ പുരുഷ സിംഗിൾസിൽ ഇന്ത്യയുടെ ആയുഷ് ഷെട്ടി പ്രീക്വാർട്ടറിൽ കടന്നു. ഇന്ന് വൈകിട്ട് നടക്കുന്ന പ്രീക്വാർട്ടർ മത്സരത്തിൽ ജപ്പാന്റെ യുഡായി ഒകിമോട്ടോയെ ആയുഷ് നേരിടും. വനിതാ സിംഗിൾസിൽ അൻമോൾ ഖാർബ്, തൻവി ശർമ്മ, മാൾവിക ബൻസോദ്, എന്നിവരും പ്രീക്വാർട്ടറിൽ പ്രവേശിച്ചു.



RAMZAN

സംസ്ഥാനത്ത് റംസാൻ മാസപ്പിറവി ഇന്ന് ദൃശ്യമായാൽ വിവരം അറിയിക്കണമെന്ന് വിവിധ ഖാസിമാർ അറിയിച്ചു. ഒമാൻ ഒഴികെയുള്ള ഗൾഫ് രാജ്യങ്ങളിൽ നാളെയാണ് ചെറിയ പെരുന്നാൾ.



SENSEX + GOLD

രാജ്യത്തെ ഓഹരി വിപണികളിൽ നഷ്ടം. സെൻസെക്സ് 1738 പോയിന്റ് താഴ്ന്ന് 74,980 ലും നിഫ്റ്റി 539 പോയിന്റ് താഴ്ന്ന് 23,238 ലും വ്യാപാരം തുടരുന്നു.

സ്വർണ്ണവില പവന് 2,040 രൂപ കുറഞ്ഞ് ഒരു ലക്ഷത്തി 13 ആയിരത്തി 400 രൂപയും ഗ്രാമിന് 255 രൂപ കുറഞ്ഞ് 14 ആയിരത്തി 175 രൂപയുമാണ് ഇന്നത്തെ വില.

